

അമ്പലപ്പുഴ സർക്കാർ കോളേജിലെ സ്റ്റേഡിയം നിർമ്മാണം

252 (2972) ശ്രീ. എച്ച്. സലാം: താഴെ കാണുന്ന ചോദ്യങ്ങൾക്ക് കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി സദയം മറുപടി നൽകുമോ:

(എ) അമ്പലപ്പുഴ സർക്കാർ കോളേജിൽ കിഫ്ബി ഫണ്ട് ഉപയോഗപ്പെടുത്തി നിർമ്മിക്കാൻ ഉദ്ദേശിച്ച സ്റ്റേഡിയത്തിന്റെ നിർമ്മാണ ചുമതല ഏത് ഏജൻസിയെയാണ് ഏൽപ്പിച്ചിട്ടുള്ളത്, ഇത് സംബന്ധിച്ച സർക്കാർ ഉത്തരവിന്റെ പകർപ്പ് ലഭ്യമാക്കാമോ?

27-5-2017-ലെ സർക്കാർ ഉത്തരവ് നമ്പർ 99/2017/കായുവ. പ്രകാരം കിഫ്ബിയുടെ ധനസഹായത്തോടെയുള്ള പദ്ധതികൾ ഗവൺമെന്റ് അംഗീകൃത ഏജൻസിയായ കിറ്റ്കോ ലിമിറ്റഡിനെയാണ് ചുമതലപ്പെടുത്തിയിരിക്കുന്നത്. അമ്പലപ്പുഴ സർക്കാർ കോളേജിൽ കിഫ്ബി ഫണ്ടുപയോഗപ്പെടുത്തി നിർമ്മിക്കാനുദ്ദേശിക്കുന്ന സ്റ്റേഡിയത്തിന്റെ നിർമ്മാണ ചുമതലയും ഈ ഏജൻസിയെയാണ് ഏൽപ്പിച്ചിട്ടുള്ളത്. പ്രസ്തുത ഉത്തരവിന്റെ പകർപ്പ് അനുബന്ധമായി ഉൾപ്പെടുത്തിയിട്ടുണ്ട്.

(ബി) പ്രസ്തുത പ്രോജക്ടിന് അംഗീകാരം ലഭ്യമായിട്ടുണ്ടോ; ഇല്ലെങ്കിൽ എന്തുകൊണ്ടെന്ന് വ്യക്തമാക്കാമോ;

(സി) വിശദമായ പ്രോജക്ട് റിപ്പോർട്ട് തയ്യാറാക്കാൻ താമസിക്കുന്നത് എന്തുകൊണ്ടെന്ന് വ്യക്തമാക്കാമോ;

&

(ഡി) ഇത് പരിഹരിച്ച് സ്റ്റേഡിയം നിർമ്മാണം യാഥാർത്ഥ്യമാക്കാൻ എന്തൊക്കെ നടപടി സ്വീകരിക്കാനാണ് ഉദ്ദേശിക്കുന്നതെന്ന് അറിയിക്കുമോ?

(ബി-ഡി) അമ്പലപ്പുഴ സർക്കാർ കോളേജിൽ നടപ്പിലാക്കുവാനുദ്ദേശിക്കുന്ന പ്രോജക്ടിന്റെ ഡി.പി.ആർ. അംഗീകാരത്തിനായി കിഫ്ബിയിൽ സമർപ്പിച്ചിട്ടുണ്ട്. കിഫ്ബി ഫണ്ടുപയോഗിച്ച് നടപ്പിലാക്കുന്ന പ്രവൃത്തികളുടെ സ്ഥല ഉടമകൾ കായിക വകുപ്പുമായി ധാരണാപത്രത്തിൽ ഏർപ്പെടേണ്ടതായുണ്ട്. പദ്ധതിക്ക് കിഫ്ബി അംഗീകാരം ലഭിക്കുന്നമുറയ്ക്ക് പ്രവൃത്തി ആരംഭിക്കുന്നതിനുള്ള തുടർനടപടികൾ സ്വീകരിക്കുന്നതാണ്.

വെള്ളൂർ ഇരുമ്പയം സ്റ്റേഡിയം

253 (2973) ശ്രീമതി സി. കെ. ആശ: താഴെ കാണുന്ന ചോദ്യത്തിന് കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി സദയം മറുപടി നൽകുമോ:

2020-21-ലെ ബഡ്ജറ്റിൽ പ്രഖ്യാപിച്ച വെള്ളൂർ ഇരുമ്പയം പൈതൃക സ്റ്റേഡിയം പദ്ധതി ഇപ്പോൾ നിർവഹണത്തിന്റെ ഏത് ഘട്ടത്തിലാണെന്ന് വ്യക്തമാക്കുമോ; പ്രസ്തുത പദ്ധതിക്കുവേണ്ടി ബഡ്ജറ്റിൽ അനുവദിച്ച തുകയുടെ വിശദാംശങ്ങൾ നൽകുമോ?

*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

2020-21 സാമ്പത്തിക വർഷത്തെ വിശദമായ ബജറ്റ് എസ്റ്റിമേറ്റുകളുടെ അനുബന്ധം-II വാല്യം-II-ൽ ഭരണാനുമതിയില്ലാത്ത പ്രവൃത്തികളിൽ ക്രമ നമ്പർ 2850-ൽ വെള്ളർ ഇരുമ്പും പെരുന്തട്ട് സ്റ്റേഡിയം പദ്ധതിക്ക് കായിക വകുപ്പിന്റെ ബജറ്റ് വിഹിതത്തിൽ 300 ലക്ഷം രൂപ അടങ്കലായും 2020-21 സാമ്പത്തിക വർഷത്തേക്ക് 60 ലക്ഷം രൂപയും വകയിരുത്തിയിരുന്നു. നിലവിലെ കോവിഡ്-19 നിയന്ത്രണങ്ങൾ മാറുന്നതുവരെ കായിക എഞ്ചിനീയറിംഗ് വിഭാഗം പ്രസ്തുത സ്ഥലം സന്ദർശിച്ച് തുടർനടപടികൾ സ്വീകരിക്കുന്നതാണ്.

ചങ്ങനാശ്ശേരിയിൽ പുതിയ സ്റ്റേഡിയം

254 (2974) ശ്രീ. ജോബ് മൈക്കിൾ: താഴെ കാണുന്ന ചോദ്യങ്ങൾക്ക് കായികം, വഖഫ്, ഹജ്ജ് തീർത്ഥാടന വകുപ്പുമന്ത്രി സദയം മറുപടി നൽകുമോ:

(എ) ചങ്ങനാശ്ശേരിയിൽ പുതിയതായി സ്റ്റേഡിയം നിർമ്മിക്കുന്നതിന് അനുമതി നൽകിയിട്ടുണ്ടോയെന്ന് വ്യക്തമാക്കുമോ;

(ബി) എങ്കിൽ പ്രസ്തുത പദ്ധതിയുടെ നിലവിലെ സ്ഥിതി വ്യക്തമാക്കുമോ; എത്ര തുകയുടെ ഭരണാനുമതിയാണ് നൽകിയിട്ടുള്ളതെന്ന് വ്യക്തമാക്കുമോ; ഉത്തരവിന്റെ പകർപ്പ് ലഭ്യമാക്കുമോ?

(എ&ബി) 2019-20 സാമ്പത്തിക വർഷത്തെ വിശദമായ ബജറ്റ് എസ്റ്റിമേറ്റുകളുടെ അനുബന്ധം-II വാല്യം-II-ൽ ഭരണാനുമതിയില്ലാത്ത പ്രവൃത്തികളിൽ ക്രമ നമ്പർ 847-ൽ ചങ്ങനാശ്ശേരി മുൻസിപ്പാലിറ്റി വക സ്ഥലത്ത് സ്പോർട്സ് കോംപ്ലക്സ് നിർമ്മാണം പദ്ധതിയായി തദ്ദേശസ്വയം ഭരണ വകുപ്പിന്റെ ബജറ്റ് വിഹിതത്തിൽ അടങ്കലായി 500 ലക്ഷം രൂപയും 2019-20 സാമ്പത്തിക വർഷത്തെ വിഹിതമായി 100 ലക്ഷം രൂപയും വകയിരുത്തിയിരുന്നു. പദ്ധതി നിർവ്വഹണവുമായി ബന്ധപ്പെട്ട് ഡി.പി.ആർ. തയ്യാറാക്കുന്നതിലേയ്ക്കായി കായിക വകുപ്പിന്റെ എഞ്ചിനീയറിംഗ് വിഭാഗത്തെ ചുമതലപ്പെടുത്തിയിരുന്നു. പ്രസ്തുത സ്ഥലത്ത് സിന്ററ്റിക് ട്രാക്കും ഫുട്ബോൾ ടർഫും നിർമ്മിക്കണമെന്ന മുൻ എം.എൽ.എ.-യുടെ നിർദ്ദേശപ്രകാരം ചങ്ങനാശ്ശേരി ബൈപ്പാസിന് സമീപമുള്ള മുനിസിപ്പാലിറ്റിയുടെ സ്ഥലം കായിക എഞ്ചിനീയറിംഗ് വിഭാഗം പരിശോധിച്ചിരുന്നു. ചങ്ങനാശ്ശേരി ബൈപ്പാസ് നിർദ്ദിഷ്ട പദ്ധതി പ്രദേശത്തിന്റെ ഏതാണ്ട് മധ്യഭാഗത്തുകൂടി പോകുന്നതിനാൽ നിലവിൽ പ്രസ്തുത സ്ഥലത്ത് സിന്ററ്റിക് ട്രാക്കും ഫുട്ബോൾ ടർഫും നിർമ്മിക്കുന്നതിന് സാധിക്കുകയില്ല. പ്രസ്തുത സ്ഥലത്ത് മറ്റ് കായിക നിർമ്മിതികൾ നിർമ്മിക്കണമെങ്കിലും റോഡിന് സമാന്തരമായി സ്ഥലം ഉയർത്തേണ്ടതായിരുന്നു. ഇതിന് വലിയ തോതിലുള്ള മണ്ണിട്ട് നികത്തൽ ആവശ്യമാണ്. പ്രസ്തുത സ്ഥലം പ്രളയബാധിത പ്രദേശമായതിനാൽ മണ്ണിട്ട് നികത്തൽമൂലമുണ്ടാകുന്ന പാരിസ്ഥിതിക പ്രത്യാഘാതങ്ങളും പരിഗണിക്കേണ്ടതായുണ്ട്. പ്രസ്തുത പദ്ധതി തദ്ദേശസ്വയംഭരണ വകുപ്പിന്റെ ബജറ്റ് ഹെഡ്ഡിലായതിനാൽ തുടർനടപടികൾ സംബന്ധിച്ച് നിർദ്ദേശവും അഭിപ്രായവും അറിയിക്കുന്നതിന് ചങ്ങനാശ്ശേരി നഗരസഭയോട് ആവശ്യപ്പെട്ടിട്ടുണ്ട്. ആയത് ലഭ്യമാകുന്ന മുറയ്ക്ക് പ്രസ്തുത പദ്ധതി സംബന്ധിച്ച് തുടർനടപടി സ്വീകരിക്കുന്നതാണ്.